

# Keiti mo Kuinisī

Fai 'e Evan Valentine mo Marissa Widdison

Makatu'unga 'i ha talanoa mo'oni  
 "Oku 'ofa ma'u ai pē 'a e kāinga mo'oni"  
 (Ngaahi Lea Fakatātā 17:17).

Na'e manako 'a Keiti he hivá. Na'á ne manako he hulohulá. Ka na'á ne sai-ia taha he ngaahi 'aho Sāpaté. Ko e taimi ia 'okú ne fetaulaki ai mo hono kaungā-me'a ko Kuinisī.

Na'e faingata'a'ia fakaesino 'a Keiti. Na'á ne fa'a puputu'u he taimi 'e ni'ihī 'i he lotú 'o 'ikai 'ilo e me'a ke faí. Ka na'á ne 'ilo ne 'i ai 'a Kuinisī ke tokoni'i ia.

Ne fa'a puke 'e Kuinisī e nima 'o Keiti pea lue mo ia ki he Palaimelí. Na'e ongo'i faikehe 'a Keiti lolotonga e taimi fe'inasi-akí, peá ne fá'ofua ki ai 'a Kuinisī. Na'e tokoni ma'u pē ia ke fakanonga 'a Keiti. Hili e taimi fe'inasi'akí, ne tokoni 'a Kuinisī kia Keiti ke kumi 'ene kalasí. Na'e 'ofa 'a Keiti 'ia Kuinisī.

Ne 'ilo 'e Keiti 'i ha 'aho 'e taha ha me'a fakamamahi na'e hoko ki he fāмили 'o Kuinisī. Ne mālōlō e tuonga'ane lahi 'o Kuinisī ko Koli! Na'e 'ilo 'e Keiti 'e lotomamahi hono kaungāme'a. Na'á ne 'ilo ne 'ofa lahi 'a Kuinisī 'i hono tuonga'ane lahi.

Na'e talaange 'e he fine'eiki 'a Keiti 'e ō e kakai ki he 'api siasí ke fakahaa'i 'oku 'ofa'i lahi e fāмили 'o Kuinií. Pea 'e fai leva e me'a faka'eiki 'o Koli 'apongipongi.

"Te ke fie 'alu nai mo au mo Teti ki he 'api siasí 'a pō?" Ko e 'eke ange ia 'e Mami kia Keiti.

Na'e kamokamo pē 'a Keiti. Na'á ne loto ke talange kia Kuinisī 'okú ne 'ofa 'iate ia!

Na'e tokoni 'ene fine'eiki ke fakatui ha vala lelei 'o Keiti. Pea nau faka'uli leva ki he lotú.

'I he'enua a'u ki ai, na'e vakai atu 'a Keiti ki ha kakai tokolahi. Na'á ne 'ilo ha ni'ihī 'o kinautolu mei he lotú. Na'á ne sio atu ki he'ene pīsopé. Na'á ne sio atu ki he'ene faiako Palaimelí. Ka na'e 'ikai ke ne sio ki hono kaungāme'a.

"Mami, ko fē 'a Kuinisī?" Ko e 'eke ange ia 'e Keiti. Na'e 'ikai 'ilo ia 'e Mami.



"Fēfē ke ta 'eke ki ha taha?" Ko e tali ange ia 'ene Mamí.

Ne 'ikai ke fu'u sai'ia 'a Keiti ke pō talanoa mo ha kakai tokolahi. Ka 'i he pōnī na'e fie ma'u ke ne kumi 'a Kuinisī. Na'e ongo'i loto to'a 'a Keiti. Na'á ne lue atu ki he pīsopé.

"Oku lotomamahi 'a Kuinisī. 'Oku ou fie ma'u ke u kumi 'a Kuinisī!" ko 'ene leá ange ia.

Na'e malimali 'a e pīsopé mo puke e nima 'o Keiti. "Ta 'alu 'o kumi 'a Kuinisī."

Na'e lue takai fakataha 'a e pīsopé, Mami, mo Keiti 'i he fale lotú. Na'e faifai pea nau ma'u ia! Na'e tangutu 'a Kuinisī 'i ha ki'i tuliki. Na'á ne fotu loto mamahi lahi 'aupito.

Na'e lue atu 'a Keiti ki hono kaungāme'a 'o fá'ofua kiate ia. Na'á ne fakakaukau ki he 'ofa 'a Kuinisī ki hono tuonga'ané.

"Oku sai pē ia, Kuinisī. 'E tokanga'i lelei 'e Sīsū ia 'a Koli," ko e lea ange ia 'a Keiti. Na'á ne amoamo fakalelei e 'ulu 'o Kuinisī, mo faka-papau 'i 'okú ne fai fakalelei ia.

Na'e kamata ke tangi 'a Kuinisī. Na'e toe mālohi ange hono kuku ia 'e Keiti.



Ne talaange 'e Keiti, "Oku sai pē." 'E tokanga'i lelei 'e Sīsū 'a Koli."

Na'e hokohoko atu pē 'ene tangí. Na'e 'ikai tuku ai e fá'ofua 'a Keiti ki hono kaungāme'a. Hili ha taimi si'i mei ai, na'e kamata ke nonga hifo 'a Kuinisī. Na'á ne kei mihimihi pē, ka na'e 'ikai ke toe fu'u tangi. Na'á ne sio hake kia Keiti.

Na'á ne pehē ange, "Keiti, Mālō 'aupito."

"Okú ke mo'oni. 'E tokanga'i lelei 'e Sīsū hoku tuonga'ané."

Na'e fiefia 'a Keiti 'i he'ene malava ke tokoni'i hono kaungāme'a ke ongo'i nongá. Na'á ne 'ofa 'ia Kuinisī! ■  
 'Oku nofo 'a e ongo fa'u tohi 'i 'Iutā, USA.

## NGAAHI KAUNGĀME'A 'OKU FAINGATA'A'IA FAKAESINÓ

'Oku 'i ai ha ngaahi faingata'a'ia fakaesino 'okú ne 'ai e sinó ke faingata'a'ene ngāué. 'Oku 'i ai ha ngaahi faingata'a'ia fakaesino kehe 'okú ne 'ai e 'atama'i ke faingata'a'ene ngāué. 'Oku 'i ai ha kakai 'oku nau faingata'a'ia fakaesino 'okú ne vesia e 'atama'i mo e sinó fakatou'osi. Neongo pe ko e hā pē, 'oku mahu'inga e fānau kotoa pē mo 'ofa'i 'e he 'Otú.

Kapau te ke fetaulaki mo ha taha 'oku faingata'a'ia fakaesino:

### 'Oua 'e...

Siofi, tuhu ki ai, pe fafana fekau'aki mo kinautolu.  
 Tukunoa'i kinautolú.  
 Faka'aluma'i kinautolú.  
 Ui 'aki kinautolu ha ngaahi hingoa fakaalí.

### Fai 'eni...

Fakafe'iloaki kiate kinautolu mo angalelei.  
 Fai ha fehu'i 'i ha founga anga 'ofa.  
 Kau mo ia 'o kapau 'e angakovi ha taha kiate kinautolu.  
 Manatu'i ko e fānau kinautolu 'a e 'Otú,  
 'o hangē pe ko koé!



NGAAHITĀ FAKATĀTA 'A KATIE PAYNE